

ஸ்ரீ:

ஸ்ரீமதே நிக₃மாந்தமஹாதே₃ஸிகாய நம:

ஸ்ரீமாந் வேங்கடநாத₂ார்ய: கவிதார்க்கிககேஸரீ |

வேத₃ாந்தாசார்யவர்யோ மே ஸந்நித₄த்தாம் ஸத₃ா ஹ்ருதி₃ ||

பெரியாழ்வார் அருளிச்செய்த

|| உருப்பிணிநங்கை ||

This document has been prepared by*

Sunder Kidambi

with the blessings of

ஸ்ரீ ரங்க₃ராமாநுஜ மஹாதே₃ஸிகன்

His Holiness *śrīmad āṇḍavan* of *śrīraṅgam*

*This was typeset using skt, L^AT_EX, Itrans, and the iitmtam font.

ஸ்ரீ:
ஸ்ரீமதே ராமாநுஜாய நம:

॥ உருப்பிணிநங்கை ॥

திருமாலிருஞ்சோலையின் மாட்சி

‡உருப்பிணி நங்கை தன்னை மீட்பான்* தொடர்ந்தோடிச் சென்ற*
உருப்பனை ஓட்டிக் கொண்டிட்டு* உறைத்திட்ட உறைப்பன் மலை*
பொருப்பிடைக் கொன்றை நின்று* முறி யாழியும் காசும் கொண்டு*
விருப்பொடு பொன் வழங்கும்* வியன் மாலிருஞ்சோலையதே (1)

கஞ்சனும் காளியனும்* களிறும் மருதும் எருதும்*
வஞ்சனையில் மடிய* வளர்ந்த மணிவண்ணன் மலை*
நஞ்சமிழ் நாகம் எழுந்தணவி* நளிர் மா மதியை*
செஞ்சுடர் நா வளைக்கும்* திருமாலிருஞ்சோலையதே (2)

மன்னு நரகன் தன்னைச்* சூழ் போகி வளைத்தெறிந்து*
கன்னி மகளிர் தம்மைக்* கவர்ந்த கடல் வண்ணன் மலை*
புன்னை செருந்தியொடு* புன வேங்கையும் கோங்கும் நின்று*
பொன் அரி மாலைகள் சூழ்* பொழில் மாலிருஞ்சோலையதே (3)

மாவலி தன்னுடைய* மகன் வாணன் மகள் இருந்த*
காவலைக் கட்டழித்த* தனிக் காளை கருதும் மலை*
கோவலர் கோவிந்தனைக்* குற மாதர்கள் பண் குறிஞ்சிப்*
பா ஒலி பாடி நடம் பயில்* மாலிருஞ்சோலையதே (4)

பல பல நாழம் சொல்லிப்* பழித்த சிசுபாலன் தன்னை*
அலவலைமை தவிர்த்த* அழகன் அலங்காரன் மலை*
குல மலை கோல மலை* குளிர் மா மலை கொற்ற மலை*
நில மலை நீண்ட மலை* திருமாலிருஞ்சோலையதே (5)

பாண்டவர் தம்முடைய* பாஞ்சாலி மறுக்கம் எல்லாம்*
ஆண்டங்கு நூற்றுவர் தம்* பெண்டிர் மேல் வைத்த அப்பன் மலை*
பாண் தகு வண்டினங்கள்* பண்கள் பாடி மதுப் பருகத்*
தோண்டல் உடைய மலை* தொல்லை மாலிருஞ்சோலையதே (6)

கனங்குழையாள் பொருட்டாக்* கணை பாரித்து* அரக்கர் தங்கள்
 இனம் கழுவேற்றுவித்த* எழில் தோள் எம் இராமன் மலை*
 கனம் கொழி தெள் அருவி* வந்து சூழ்ந்தகல் ஞாலம் எல்லாம்*
 இனம் குழுவாடும் மலை* எழில் மாலிருஞ்சோலையதே (7)

எரி சிதறும் சரத்தால்* இலங்கையினை* தன்னுடைய
 வரி சிலை வாயில் பெய்து* வாய்க் கோட்டம் தவிர்த்துகந்த*
 அரையன் அமரும் மலை* அமரரோடு கோனும் சென்று*
 திரிசுடர் சூழும் மலை* திரு மாலிருஞ்சோலையதே (8)

கோட்டு மண் கொண்டிடந்து* குடங்கையில் மண் கொண்டளந்து*
 மீட்டும் அதுண்டுமிழ்ந்து* விளையாடும் விமலன் மலை*
 ஈட்டிய பல் பொருள்கள்* எம்பிரானுக்கடியறை என்று*
 ஓட்டரும் தண் சிலம்பாறுடை* மாலிருஞ்சோலையதே (9)

‡ஆயிரம் தோள் பரப்பி* முடி ஆயிரம் மின் இலக*
 ஆயிரம் பைந்தலைய* அனந்த சயனன் ஆளும் மலை*
 ஆயிரம் ஆறுகளும்* சுனைகள் பல ஆயிரமும்*
 ஆயிரம் பூம் பொழிலும் உடை* மாலிருஞ்சோலையதே (10)

‡மாலிருஞ்சோலை என்னும்* மலையை உடைய மலையை*
 நாலிரு மூர்த்தி தன்னை* நால் வேதக் கடல் அமுதை*
 மேல் இருங்கற்பகத்தை* வேதாந்த விழுப் பொருளின்*
 மேல் இருந்த விளக்கை* விட்டுசித்தன் விரித்தனனே (11)

॥ பெரியாழ்வார் திருவடிகளே சரணம் ॥